

॥ ఓం నమో వేంకటేశాయ ॥

02.11.2023 - గురువారం (117వ రోజు)

## శ్రీమద్భాగవతం

॥ శ్రీ గురు ప్రార్థనా ॥

గురుర్బ్రహ్మ గురుర్విష్ణుః, గురుర్దేవో మహేశ్వరః ।  
గురుస్సాక్షాత్ పరం బ్రహ్మ, తస్మై శ్రీగురవే నమః ॥

॥ శ్రీనివాస ప్రార్థనా ॥

వృషభాయుత నేత్రాయ వృషదృగ్గోచరాయ చ ।  
వృషశైల నివాసాయ శ్రీనివాసాయ తే నమః ॥

॥ అథ సంకల్పః ॥

శ్రీమదాదివరాహక్షేత్రే-విరాజమానస్య-నిత్య శుద్ధ బుద్ధ ముక్త స్వభావస్య-లీలా గృహీత  
విగ్రహస్య-శ్రీ పద్మావతీ జానేః -అనుగ్రహేణ-అస్మాకం-సర్వేషాం-బుద్ధి శుద్ధ్యర్థం-  
విద్యాభివృద్ధ్యర్థం-భక్తి జ్ఞాన వైరాగ్యాది-తదనుకూల-సర్వ సంపత్ సమృద్ధ్యర్థం-  
శ్రీ పరమేశ్వరప్రీత్యర్థం-శ్రీమద్భాగవత పాఠం కరిష్యామహే.

అస్య-శ్రీమద్భాగవతస్తోత్ర మహామంత్రస్య-నారద ఋషిః-బృహతీ ఛందః-శ్రీకృష్ణః  
పరమాత్మా దేవతా-బ్రహ్మ బీజం-భక్తిః శక్తిః -జ్ఞాన వైరాగ్యే కీలకం-అస్మాకం  
శ్రీమద్భాగవత్ప్రసాదసిద్ధ్యర్థే పాఠే వినియోగః ॥

॥ ధ్యానం ॥

నారాయణామృత రసాఢ్య పయో దుహంతీం  
తన్నామ రూప శుభ గాన రవైశ్చలంతీం ।  
వ్యాస ప్రసూత శుక గోప వరైర్లసంతీం  
గాం కామదాం దుహత భాగవతం వదంతీం ॥

శ్రీమద్భాగవతం ప్రవచనం - బహుశ్రీ కుప్పా విశ్వనాథ శర్మ గారిచే ప్రారంభం

శ్లోక పారాయణం - కె.వి.ఎస్.వి.జి. శేషాచార్యులు మరియు  
డా. పి.వి.ఎస్.ఎన్. మారుతి గార్లచే...

# శ్రీమద్భాగవతం

తృతీయస్కంధః

అథ శ్రీమద్భాగవతే పారమహంస్యాం సంహితాయాం తృతీయ స్కంధే పంచమోఽ ధ్యాయః

శ్రీశుక ఉవాచ

ద్వారి ద్యునద్యా ఋషభః కురూణాం

మైత్రేయమాసీనమగాధబోధమ్

క్షత్తోపసృత్యాచ్యుతభావశుద్ధః

పప్రచ్ఛ సౌశీల్యగుణాభిత్వప్తః

॥ 3-5-1 ॥

విదుర ఉవాచ

సుఖాయ కర్మాణి కరోతి లోకో

న తైస్సుఖం వాన్యదుపారమం వా

విందేత భూయస్తత ఏవ దుఃఖం

యదత్ర యుక్తం భగవాన్ వదేన్నః

॥ 3-5-2 ॥

జనస్య కృష్ణాద్విముఖస్య దైవాత్

అధర్మశీలస్య సుదుఃఖితస్య

అనుగ్రహాయేహ చరంతి నూనమ్

భూతాని భవ్యాని జనార్దనస్య

॥ 3-5-3 ॥

తత్సాధువర్యాదిశ వర్తు శం నః

సంరాధితో భగవాన్ యేన పుంసామ్

హృది స్థితో యచ్ఛతి భక్తిపూతే

జ్ఞానం సతత్త్వాధిగమం పురాణమ్

॥ 3-5-4 ॥

కరోతి కర్మాణి కృతావతారో

యాన్యాత్మతంత్రో భగవాన్స్త్వధీశః

యథా ససర్జాగ్ర ఇదం నిరీహః

సంస్థాప్య వృత్తిం జగతో విధత్తే

॥ 3-5-5 ॥

యథా పునః స్వే ఖ ఇదం నివేశ్య  
శేతే గుహాయాం స నివృత్తవృత్తిః  
యోగేశ్వరాధీశ్వర ఏక ఏతత్  
అనుప్రవిష్టో బహుధా యథాఽఽసీత్

॥ 3-5-6 ॥

క్రీడన్ విధత్తే ద్విజగోసురాణాం  
క్షేమాయ కర్మాణ్యవతారభేదైః  
మనో న తృప్యత్యపి శృణ్వతాం నః  
సుశ్లోకమాళేశ్చరితామృతాని

॥ 3-5-7 ॥

యైస్తత్త్వభేదైరధిలోకనాథో  
లోకానలోకాన్ సహ లోకపాలాన్  
అచీక్లుపద్యత్ర హి సర్వసత్త్వ-  
నికాయభేదోఽధికృతః ప్రతీతః

॥ 3-5-8 ॥

యేన ప్రజానాముత ఆత్మకర్మ-  
రూపాభిధానాం చ భిదాం వ్యధత్త  
నారాయణో విశ్వస్మడాత్మయోనిః  
ఏతచ్ఛ నో వర్ణయ విప్రవర్య

॥ 3-5-9 ॥

పరావరేషాం భగవన్ వ్రతాని  
శ్రుతాని మే వ్యాసముఖాదభీక్ష్ణమ్  
అతృప్నుమ క్షుల్లసుఖావహానామ్  
తేషామృతే కృష్ణకథామృతాఘాత్

॥ 3-5-10 ॥

కస్తృప్నుయాత్తిర్థపదోఽభిధానాత్  
సత్రేషు వః సూరిభిరీద్యమానాత్  
యః కర్ణనాడీం పురుషస్య యాతో  
భవప్రదాం గేహరతిం చినత్తి

॥ 3-5-11 ॥

మునిర్వివక్షుర్భగవద్గుణానాం  
సఖాపి తే భారతమాహ కృష్ణః  
యస్మిన్మృణాం గ్రామ్యసుఖానువాదైః  
మతిర్ఘోషితా ను హరేః కథాయామ్

॥ 3-5-12 ॥

సా శ్రద్ధధానస్య వివర్ధమానా  
విరక్తిమన్యత్ర కరోతి పుంసః  
హరేః పదానుస్మృతినిర్ఘృతస్య  
సమస్తదుఃఖాత్యయమాశు ధత్తే

॥ 3-5-13 ॥

తాన్ శోచ్యశోచ్యానవిదోఽనుశోచే  
హరేః కథాయాం విముఖానఘేన  
క్షిణోతి దేవోఽనిమిషస్తు యేషామ్  
ఆయుర్ఘృథావాదగతిస్మృతీనామ్

॥ 3-5-14 ॥

తదస్య కౌషారవ శర్మదాతుః  
హరేః కథామేవ కథాసు సారమ్  
ఉద్భృత్య పుష్పేభ్య ఇవార్తబంధో  
శివాయ నః కీర్తయ తీర్థకీర్తైః

॥ 3-5-15 ॥

స విశ్వజన్మస్థితిసంయమార్థే  
కృతావతారః ప్రగృహీతశక్తిః  
చకార కర్మాణ్యతిపూరుషాణి  
యానీశ్వరః కీర్తయ తాని మహ్యామ్

॥ 3-5-16 ॥

**శ్రీశుక ఉవాచ**

స ఏవం భగవాన్ పృష్టః క్షత్త్రా కౌషారవిర్మునిః  
పుంసాం నిశ్రేయసార్థేన తమాహ బహు మానయన్

॥ 3-5-17 ॥

**మైత్రేయ ఉవాచ**

- సాధు పృష్ఠం త్వయా సాధో లోకాన్ సాధ్వనుగృహ్ణతా  
కీర్తిం వితన్వతా లోకే ఆత్మనోఽధోక్షజాత్మనః ॥ 3-5-18 ॥
- నైతచ్ఛిత్రం త్వయి క్షత్తః బాదరాయణవీర్యజే  
గృహీతోఽనన్యభావేన యత్త్వయా హరిరీశ్వరః ॥ 3-5-19 ॥
- మాండవ్యశాపాద్భగవాన్ ప్రజాసంయమనో యమః  
భ్రాతుః క్షేత్రే భుజిష్యాయాం జాతః సత్యవతీసుతాత్ ॥ 3-5-20 ॥
- భవాన్ భగవతో నిత్యం సమ్మతః సానుగస్య చ  
యస్య జ్ఞానోపదేశాయ మాఽఽదిశద్భగవాన్ వ్రజన్ ॥ 3-5-21 ॥
- అథ తే భగవల్లీలా యోగమాయోరుబృంహితాః  
విశ్వస్థిత్యుద్భవాంతార్థాః వర్ణయామ్యనుపూర్వశః ॥ 3-5-22 ॥
- భగవానేక ఆసేదమ్ అగ్ర ఆత్మాఽఽత్మనాం విభుః  
ఆత్మేచ్ఛానుగతావాత్మా నానామత్యుపలక్షణః ॥ 3-5-23 ॥
- స వా ఏష తదా ద్రష్టా నాపశ్యద్ధృశ్యమేకరాట్  
మేనేఽసంతమివాత్మానం సుప్తశక్తిరసుప్తదృక్ ॥ 3-5-24 ॥
- సా వా ఏతస్య సంద్రష్టుః శక్తిః సదసదాత్మికా  
మాయా నామ మహాభాగ యయేదం నిర్మమే విభుః ॥ 3-5-25 ॥
- కాలవృత్త్యా తు మాయాయాం గుణమయ్యామధోక్షజః  
పురుషేణాత్మభూతేన వీర్యమాధత్త వీర్యవాన్ ॥ 3-5-26 ॥
- తతోఽభవన్మహత్తత్త్వమ్ అవ్యక్తాత్కాలచోదితాత్  
విజ్ఞానాత్మాఽఽత్మ దేహస్థం విశ్వం వ్యంజంస్తమోనుదః ॥ 3-5-27 ॥
- సోఽప్యంశగుణకాలాత్మా భగవద్దృష్టిగోచరః  
ఆత్మానం వ్యకరోదాత్మా విశ్వస్యాస్య సిస్సుక్షయా ॥ 3-5-28 ॥

మహత్తత్త్వాద్వికుర్వాణాత్ అహంతత్త్వం వ్యజాయత  
కార్యకారణకర్తాత్మా భూతేంద్రియమనోమయః      || 3-5-29 ||

వైకారికసైజసశ్చ తామసశ్చేత్యహం త్రిధా  
అహంతత్త్వాద్వికుర్వాణాత్ మనో వైకారికాదభూత్  
వైకారికాశ్చ యే దేవాః అర్థాభివ్యంజనం యతః      || 3-5-30 ||

తైజసానీంద్రియాణ్యేవ జ్ఞానకర్మమయాని చ  
తామసో భూతసూక్ష్మాదిః యతః ఖం లింగమాత్మనః      || 3-5-31 ||

కాలమాయాంశయోగేన భగవద్వీక్షితం నభః  
నభసోఽనుస్మృతం స్పర్శం వికుర్వన్నిర్మమేఽనిలమ్      || 3-5-32 ||

అనిలోఽపి వికుర్వాణో నభసోరుబలాన్వితః  
ససర్జ రూపతన్మాత్రం జ్యోతిర్లోకస్య లోచనమ్      || 3-5-33 ||

అనిలేనాన్వితం జ్యోతిః వికుర్వత్పరవీక్షితమ్  
ఆధత్తాంభో రసమయం కాలమాయాంశయోగతః      || 3-5-34 ||

జ్యోతిషాంభోఽనుసంస్మృష్టం వికుర్వద్బ్రహ్మవీక్షితమ్  
మహీం గంధగుణామాధాత్ కాలమాయాంశయోగతః      || 3-5-35 ||

భూతానాం నభ ఆదీనాం యద్యద్భవ్యావరావరమ్  
తేషాం పరానుసంసర్గాత్ యథాసంఖ్యం గుణాన్ విదుః      || 3-5-36 ||

ఏతే దేవాః కలా విష్ణోః కాలమాయాంశలింగినః  
నానాత్వాత్ స్వక్రియానీశాః ప్రోచుః ప్రాంజలయో విభుమ్      || 3-5-37 ||

**దేవా ఊచుః**

నమామ తే దేవ పదారవిందం  
ప్రపన్నతాపోపశమాతపత్రమ్

యన్మూలకేతా యతయోఽంజసోరు

సంసారదుఃఖం బహిరుత్క్షిపంతి

॥ 3-5-38 ॥

ధాతర్యదస్మిన్ భవ ఈశ జీవాః

తాపత్రయేణోపహతా న శర్మ

ఆత్మన్ లభంతే భగవంస్తవాంఘ్రి

చ్ఛాయాం సవిద్యామత ఆశ్రయేమ

॥ 3-5-39 ॥

మార్గంతి యత్తే ముఖపద్మనీడైః

ఛందస్సుపర్ణైర్వృషయో వివిక్తే

యస్యాఘమర్షోద సరిద్వరాయాః

పదంపదం తీర్థపదః ప్రపన్నాః

॥ 3-5-40 ॥

యచ్ఛృద్ధయా శ్రుతవత్త్యా చ భక్త్యా

సంమృజ్యమానే హృదయేఽవధాయ

జ్ఞానేన వైరాగ్యబలేన ధీరాః

వ్రజేమ తత్తేఽంఘ్రిసరోజపీఠమ్

॥ 3-5-41 ॥

విశ్వస్య జన్మస్థితిసంయమార్థే

కృతావతారస్య పదాంబుజం తే

వ్రజేమ సర్వే శరణం యదీశ

స్మృతం ప్రయచ్ఛత్యభయం స్వపుంసామ్

॥ 3-5-42 ॥

యత్సానుబంధేఽసతి దేహగేహే

మమాహమిత్యూఢదురాగ్రహాణామ్

పుంసాం సుదూరం వసతోఽపి పుర్యాం

భజేమ తత్తే భగవన్ పదాబ్జమ్

॥ 3-5-43 ॥

తాన్వై హ్యసద్భృత్తిభిరక్షిభిర్యే  
పరాహృతాంతర్మనసః పరేశ  
అథో న పశ్యంతురుగాయ నూనం  
యే తే పదన్యాసవిలాసలక్ష్యాః

॥ 3-5-44 ॥

పానేన తే దేవ కథాసుధాయాః  
ప్రవృద్ధభక్త్యా విశదాశయా యే  
వైరాగ్యసారం ప్రతిలభ్య బోధం  
యథాంజసాన్వీయురకుంఠధిష్ణుమ్

॥ 3-5-45 ॥

తథాపరే చాత్మసమాధియోగ-  
బలేన జిత్వా ప్రకృతిం బలిష్ఠామ్  
త్వామేవ ధీరాః పురుషం విశంతి  
తేషాం శ్రమః స్యాన్న తు సేవయా తే

॥ 3-5-46 ॥

తత్తే వయం లోకసిస్సుక్షయాఽఽద్య  
త్వయానుసృష్ట్యాస్త్రిభిరాత్మభిః స్మ  
సర్వే వియుక్తాః స్వవిహారతంత్రం  
న శక్నుమస్తత్ప్రతిహర్తవే తే

॥ 3-5-47 ॥

యావద్బలిం తేఽజ హరామ కాలే  
యథా వయం చాన్నమదామ యత్ర  
యథోభయేషాం త ఇమే హి లోకాః  
బలిం హరంతోఽన్నమదంత్యనూహాః

॥ 3-5-48 ॥

త్వం నః సురాణామసి సాన్వయానాం  
కూటస్థ ఆద్యః పురుషః పురాణః  
త్వం దేవ శక్త్యాం గుణకర్మయోనౌ  
రేతస్త్వజాయాం కవిమాదధేఽజః

॥ 3-5-49 ॥



తతో వయం సత్రముఖా యదర్థే  
బభూవిమాత్మన్ కరవామ కిం తే  
త్వం నః స్వచక్షుః పరిదేహి శక్త్యా  
దేవ క్రియార్థే యదనుగ్రహాణామ్

॥ 3-5-50 ॥

ఇతి శ్రీమదాగవతే పారమహంస్యాం సంహితాయాం తృతీయ స్కంధే పంచమోఽధ్యాయః

---

॥ అథ క్షమా పార్థనా ॥

యదక్షరపదభ్రష్టం మాత్రాహీనం చ యద్భవేత్ ।  
తత్సర్వం క్షమ్యతాం దేవ నారాయణ నమోఽస్తు తే ॥

॥ అథ భగవత్సమర్పణమ్ ॥

కాయేన వాచా మనసేన్ద్రియైర్వా బుధ్యాత్మనా వా ప్రకృతేస్స్వభావాత్ ।  
కరోమి యద్యత్ సకలం పరస్మై నారాయణాయేతి సమర్పయామి ॥

॥ అథ లోకక్షేమ పార్థనా ॥

సర్వే భవన్తు సుఖినః సర్వే సన్తు నిరామయాః ।  
సర్వే భద్రాణి పశ్యన్తు మా కశ్చిత్ దుఃఖభాగ్భవేత్ ॥

॥ అథ మంగళమ్ ॥

శ్రీయః కాంతాయ కల్యాణనిధయే నిధయేఽర్థినామ్ ।  
శ్రీవేంకటనివాసాయ శ్రీనివాసాయ మంగళమ్ ॥

---